

XI INNIJIET TA' DUN KARM

Ta' PAWLU CARUANA, B.A.

Ir-raħal li tana lil Mikiel Anton Vassalli, missier l-Ilsien Malti, jiftahar ukoll b'iehor minn uliedu, Dun Karm Psaila, missier il-poezija Maltija.

Dun Karm twieled Haż-Zebbug fit-18 ta' Ottubru 1871. Ta' 13-il sena dahal is-Seminarju ta' l-Imdina u disa' snin wara ġie ordnat saċerdot fis-17 ta' Mejju 1894. Is-sena ta' wara, lahaq surmast is-Seminarju tal-Furjana, fejn għal madwar 26 sena għallem sugġetti diversi fosthom il-Latin, it-Taljan, l-Ingliż, l-Arismetka, l-Istorja tal-Knisja u l-Arkeologija. Fil-31 ta' Mejju 1921 ġie magħżul assistent Direttur tal-Biblijoteka Pubblika u sentejn wara eżaminatur tat-Taljan fl-Università Rjali. B'xhieda tal-hidma tiegħu fil-kamp letterarju, fl-1 ta' Ottubru 1945 ġie onorat mill-istess Università bl-ewwel dottorat tal-letteratura (Hon. Causa) u għall-mertu tax-xogħol tiegħu fil-qasam reliġjuż ġie nominat Monsinjur Onorarju.

Xejn inqas ħabrieċa ma kienet il-karriera letterarja tiegħu. Fl-ewwel taqsima tagħha, Dun Karm kien mitfugh biss fuq il-kitba tal-poezija bit-Taljan. Dan ma jfissirx li ma kienx iġhożż ilsien art twelidu, għax hu stess jistqarr l-imħabba li dejjem kellu lejha; imma mtella' kif kien fl-atmosfera letterarja u kulturali ta' żmienu kien għadu ma għarafx xi frott jista' jrodd f'idejn imghallem tajjeb. Fl-1896 meta kellu biss 25 sena, stampa ktieb ta' poeziji bit-Taljan, "Foglie d'Alloro", li jurina kemm Dun Karm kien tassew ġenwin u kif irnexxielu jahkem hekk tajjeb mhux biss il-forma esterna imma wkoll ir-ruħ tal-lingwa Taljana. Huwa ssokta jippubblika poeziji oħra f'rivisti Maltin u Taljani, fosthom "La Palestra del Seminario", "Malta Letteraria", "La Diocesi", "L'Amico dei Giovani" u oħrajn. Fost il-poeziji bit-Taljan li jisthoqqilhom tifhir għan-naturalezza ta' l-ispirazzjoni, għar-rikkezza fl-istil, u għas-sengħa fit-teknika huma "Cristo", "Viticoltura", "L'Alpinista", "Agricoltura", "Risveglio", "T'Adoriam Ostia Divina" u "A Maria Immacolata". Dun Karm qala' wkoll it-tifhir ta' kittieba Maltin u Taljani, fosthom l-Avukat Giovanni Curmi, Oreste Ferdinando Tencaiole, Giovanni Eliseo del Ricco, Ettore Rossi, Mons. Ariste, Isqof ta' Arcireale, u ta' Mons. Bignami, Isqof ta' Sirakuża li sejjah lil Dun Karm "Lo Zanella Maltese".

Jekk Dun Karm kiseb post minn ta' quddiem fl-istorja tal-poezija Taljana f'Malta, ġieħ isbaħ u oġġna jisthoqqu fil-poezija Maltija. Bir-raġun kollu nsejhulu Missier il-poezija Maltija u l-poeta Nazzjo-

nali tagħna għax hu kien li refa' lill-poezija Maltija f'livell letterarju għoli, u hu tana l-aqwa poeziji patrijottici kif ukoll l-Innu Nazzjonali tagħna. Kien fl-1911 li Dun Karm għat-talba ta' Mons. Paolo Galea u tal-Kav. G. Muscat Azzopardi, kiteb l-ewwel poezija tiegħu bil-Malti — “Quddiem xbieha tal-Madonna” — u minn dik in-nhar baqa' jikteb poeziji bil-Malti b'suċċessi dejjem ikbar. Dan narawh b'mod speċjali mill-poeziji kbar tiegħu bħal ma huma “Il-Jien u Lilhinn Minnu”, “Il-Musbieh tal-Mużew”, “Non Omnis Moriar”, “Il-Ghanja tar-Rebħa”, u t-traduzzjoni tal-Karme Taljan “I Sepolcri”. Nistgħu ngħidu li l-poezija bil-Malti ta' Dun Karm sebqet lill-poezija tiegħu bit-Taljan għax l-istess kwalitajiet u motivi li kienet mogħnija bihom il-poezija tiegħu bit-Taljan, Dun Karm beda jhaddimhom b'effett aqwa fil-poezija Maltija fejn hassu li hemm kien qiegħed tassew jahseb u jikteb ta' Malti u għall-poplu Malti. Fost dawn il-preġji poetiċi nammiraw in-naturalezza fl-ispirazzjoni, id-dixxiplina fis-sentimenti u fl-emozzjonijiet, iċ-ċarezza fil-hsebijiet, fl-espressjonijiet u fid-deskrizzjonijiet, id-dinjità fl-istil u fir-ritmu, ir-reqqa u l-varjeta' fit-teknika — kwalitajiet li jagħmlu lil Dun Karm poeta ta' temprament eminentement klassika.

Fost il-motivi tal-ispirazzjoni ta' Dun Karm tnejn l-iktar li jis-pikkaw fuq l-oħrajn: il-motiv patrijottiku u l-motiv reliġjuż. Il-patrijottizmu ta' Dun Karm mhux patrijottizmu fieragħ u esaġerat, dak li bl-Ingliż jissejjaħ “jingoism”, imma mhabba sinciera u kostanti lejn art twelidu, kif jixhduhulna l-aħjar fost il-poeziji patrijottici tiegħu, “L-Ghanja tar-Rebħa”, “Lil Malta fuq il-Fruntiera”, “Nhar it-VIII ta' Settembru”, “E-Boats”, “Lill-Bandiera Maltija” u “L-Innu Malti”.

Anki l-poezija reliġjuża tiegħu hija hielsa minn dik ix-xejra konvenzjonali u artifiċjali li x'aktarx issibha f'poeziji li jittrattaw sugġetti reliġjużi. Fiha ma nsibux dik il-hegga esaġerata u fl-istess hin artifiċjali, imma sentimenti dixxiplinati u sodi, Fidi u raġuni msebħin flimkien f'armonija kbira. Poeziji bħal ma huma “Il-Jien u Lilhinn Minnu”, “Il-Monument”, “Lil Kristu Sultan”, “Lill-Knisja”, “Mater Purissima”, “Zjara lil Gesù Sagramentat”, jistgħu joqogħdu fil-wisa' hdejn poeziji reliġjużi ta' poeti kbar barranin.

Dun Karm mhux biss tana l-aħjar poeziji reliġjużi imma wkoll l-ogħla innijiet popolari reliġjużi. Qabel ma Dun Karm kiteb dawn l-innijiet, il-poplu Malti kien għad linqas kellu biex jesprimi s-sentimenti reliġjużi tiegħu: Dun Karm għaraf jgħaqqad b'sengħa kbira l-espressjonijiet ta' qalb saċerdotali u s-sentimenti reliġjużi tal-poplu Malti. L-iktar magħrufa fost dawn l-innijiet huma “L-Innu ta' Filgħodu”, “L-Innu ta' Filgħaxija”, l-innu Marjan “Fil-Hlewwa ta'

Mejju" u ż-żewġ innijiet Kristologiċi "Tina l-Hlewwa" u "Nadurawk". F'dawn l-innijiet tolgotna s-semplicità tal-hsebijiet, il-hlewwa tar-ritmu u l-armonija bejn il-kliem u l-mużika. Tassew nistgħu nġhidu li l-poeta u l-mużiċista fehmu hekk tajjeb lil xulxin li wieħed donnu interpreta s-sentimenti ta' l-iehor. L-ewwel erba' innijiet Dun Karm kitibhom fl-1927 meta Mons. Ferris kien Ministru ta' l-Edukazzjoni, u ġew immużikati mis-Surmast Gużepi Caruana biex jtkantaw mit-tfal ta' l-iskola. Kienet xewqa ta' Dun Karm li dawn jerggħu jidhlu fl-iskejjel.

Fl-"Innu ta' Filghodu", Dun Karm jiddedika l-ġurnata 'l Alla u jfisser is-sentimenti ta' ferh u ringrazzjament li t-tfal ighollu lis-Sid tal-holqien. F'dan l-innu Dun Karm ihaddem b'sengħa kbira l-element deskrittiv u johloq żewġ kwadri tassew poetiċi: Alla Sultan u Alla Missier tal-Holqien.

Iktar espressiv u emozzjonali huwa l-"Innu ta' Filghaxija". Bhal fl-"Innu ta' Filghodu", il-poeta jirringrazzja 'l Alla tal-ġurnata li għaddiet u bi kliem sempliċi imma ħiereġ mill-qalb jitolbu jzomm idejh fuq il-holqien kollu. Anki f'dan l-innu, il-ġmiel tan-natura donnu jisraq qalb il-poeta u jgħolliha 'l fuq lejn is-smewwiet.

Jekk lil Alla Dun Karm jiddedikalu l-ġurnata, lil-Madonna jergħalha l-isbah xahar tas-sena — Mejju. Sinċiera u emozzjonali fl-ewwel żewġ strofi, l-inspirazzjoni fl-innu "Fil-Hlewwa ta' Mejju" fit-tieni parti fejn il-poeta f'deskrizzjoni tassew pittoreska imma bierda, iqabbel is-sbuhija tal-Madonna mal-ġmiel tal-holqien.

L-isbah żewġ innijiet ta' Dun Karm li jtkellmu fuq Kristu huma bla dubju ta' xejn "Tina l-Hlewwa" u "Nadurawk". Fl-ewwel wieħed Dun Karm ifisser l-imhabba li Gesù wriena permezz ta' l-Inkar-nazzjoni u tal-Passjoni tiegħu. Dan l-innu ma jitolb deskrijonijiet u xbihat imlewna imma ffit hsebijiet sempliċi u espressivi.

Aqwa kemm bhala produzzjoni poetika kif ukoll bhala kompożizzjoni mużikali huwa l-innu "Nadurawk", fejn il-poeta jurina l-imhabba ta' Gesù lejna mill-Ewkaristija. Originarjament kien miktub bit-Taljan għall-okkażjoni tal-Kongress Ewkaristiku Internazzjonali li sar hawn Malta fl-1918. Dan l-innu kien ukoll immużikat mis-Surmast Gużepi Caruana b'ex jtkanta mit-tfal. Kien suċċess kbir. Mons. Bignami mali semgħu qal lil Dun Karm "così si canta in paradiso" u s-segretarju ta' Mons. Ariste ha kopja miegħu Arcireale fejn ġie stampat, kif ukoll f'Palermo, Ruma u postijiet oħra. Saru traduzzjonijiet tiegħu bl-Ispanjol, bil-Portugiż, bl-Ingliz u fl-1924 Dun Karm tana l-versjoni tiegħu bil-Malti.